

NSD NEWS UNIT
ALL INDIA RADIO, GUWAHATI
0000000000

Date : 07-03-2026

Time : 1340 Hrs.

Assamese Midday Bulletin
HEADLINES

- ১। জনঔষধি দিবস উপলক্ষে প্রধানমন্ত্রী নৰেন্দ্ৰ মোদীয়ে আজি দেশবাসীক শুভেচ্ছা জ্ঞাপন কৰিছে।
- ২। তেল কোম্পানীসমূহে দেশজুৰি কাৰ্যকৰী হোৱাকৈ আজিৰে পৰা বন্ধন গেছৰ ৰাজসাহায্যবিহীন ঘৰুৱা চিলিঙাৰ আৰু বাণিজ্যিক চিলিঙাৰৰ মূল্য বৃদ্ধি কৰিছে।
- ৩। জেন জি আন্দোলনৰ পাছত নেপালত অনুষ্ঠিত প্ৰথমটো সাধাৰণ নিৰ্বাচনত বলেন্দ্ৰ শ্বাহৰ ৰাষ্ট্ৰীয় স্বতন্ত্ৰ পাৰ্টি, আৰ এচ পিয়ে নিৰংকুশ বিজয় সাব্যস্ত কৰাৰ দিশে আগবাঢ়িছে।
- ৪। পশ্চিম এছিয়াৰ সামৰিক সংঘাত আজি অষ্টম দিনত উপনীত হ'ল। আমেৰিকা যুক্তৰাষ্ট্ৰৰ ৰাষ্ট্ৰপতি ড'নাল্ড ট্ৰাম্পে ইৰানৰ সৈতে কোনোধৰণৰ চুক্তিৰ সম্ভাৱনা নাকচ কৰি কয় যে ইৰানে নিঃচৰ্ত আত্মসমৰ্পণ কৰিব লাগিব।

আৰু

- ৫। বাৰ্মিংহামত চলি থকা অল ইংলেণ্ড বেডমিণ্টন চেম্পিয়নশ্বিপৰ কোৱাৰ্টাৰ ফাইনেলত ভাৰতৰ লক্ষ্মী সেনে চীনৰ লি শ্বিফেঙক পৰাস্ত কৰি প্ৰতিযোগিতাৰ ছেমিফাইনেলত প্ৰৱেশ কৰিছে।

০০০০০০০

জনঔষধি দিবস উপলক্ষে প্রধানমন্ত্রী নৰেন্দ্ৰ মোদীয়ে আজি দেশবাসীক শুভেচ্ছা জ্ঞাপন কৰিছে। সামাজিক মাধ্যমৰ এটা বাৰ্তাত শ্ৰীমোদীয়ে প্রধানমন্ত্রী ভাৰতীয় জনঔষধি পৰিযোজনাৰ জৰিয়তে উপকৃত হোৱা সকলো লোকক শুভেচ্ছা জ্ঞাপন কৰে। জনঔষধি কেন্দ্ৰসমূহে পেলোৱা প্ৰভাৱ সন্দৰ্ভত প্রধানমন্ত্রীয়ে কয় যে ইয়াৰ জৰিয়তে দেশৰ অগণন পৰিয়ালে কম খৰচতে প্ৰকৃত তথা উন্নত চিকিৎসা সেৱা লাভ কৰিবলৈ সমৰ্থ হৈছে। তেওঁ কয় যে এই উদ্যোগে সুলভ মূল্যত গুণসম্পন্ন ঔষধ নাগৰিকক যোগান ধৰাৰ বাবে চৰকাৰে দিয়া প্ৰতিশ্ৰুতিকে প্ৰতিফলিত কৰিছে।

০০০০০০০০০

তেল কোম্পানীসমূহে দেশজুৰি কাৰ্যকৰী হোৱাকৈ আজিৰেপৰা ৰাজসাহায্যবিহীন ঘৰুৱা বন্ধন গেছৰ চিলিঙাৰৰ মূল্য ৬০ টকাকৈ বৃদ্ধি কৰিছে। একেদৰে বন্ধন গেছৰ বাণিজ্যিক চিলিঙাৰৰ মূল্যও ১১৫ টকাকৈ বৃদ্ধি হৈছে। অসমতো আজিৰেপৰা এই নতুন নিৰিখ কাৰ্যকৰী হৈছে। মধ্যপ্ৰাচ্যৰ সংকটময় পৰিস্থিতিৰ পৰিপ্ৰেক্ষিতত চাহিদা অনুসৰি বন্ধন গেছৰ নাটনি হোৱাৰ সম্ভাৱনাই দেখা দিছিল। এই সম্ভাৱনাৰ পাছতে আজি তেল কোম্পানীসমূহে বন্ধন গেছৰ চিলিঙাৰৰ মূল্য বৃদ্ধি কৰাৰ সিদ্ধান্ত লয়।

০০০০০০০

জেন জি আন্দোলনৰ পাছত নেপালত অনুষ্ঠিত প্ৰথমটো সাধাৰণ নিৰ্বাচনত বলেন্দ্ৰ শ্বাহৰ ৰাষ্ট্ৰীয় স্বতন্ত্ৰ পাৰ্টি, আৰ এচ পিয়ে নিৰংকুশ বিজয় সাব্যস্ত কৰাৰ দিশে আগবাঢ়িছে। নেপালৰ নিৰ্বাচন আয়োগে প্ৰকাশ

কৰা অনুসৰি মুঠ ১৬৫ টা সমষ্টিৰ ১৬১ টাৰ তথ্য উপলভ্য হৈছে। সেই অনুসৰি যোৱা বৃহস্পতিবাৰে অনুষ্ঠিত নিৰ্বাচনত কাঠমাণ্ডু জিলাৰ ১০ টা সমষ্টিৰ আটাইকেইটাতে বিজয়ী হোৱাৰ লগতে আৰ এছ পিয়ে ২৮ খন আসনত জয় লাভ কৰিছে। নেপালী কংগ্ৰেছ ৫ খনত, নেপালী কমিউনিষ্ট পাৰ্টি দুখনত আৰু কমিউনিষ্ট পাৰ্টি অব নেপাল (এম এল) এখন আসনত বিজয়ী হৈছে।

আৰ এচ পিয়ে ৯৭ খন আসনত আগবাঢ়ি থকাৰ বিপৰীতে নেপালী কংগ্ৰেছ, নেপালী কমিউনিষ্ট পাৰ্টি আৰু কমিউনিষ্ট পাৰ্টি অব নেপাল (এম এল) ১০ খনকৈ আসনত আগবাঢ়ি আছে। শ্ৰম সংস্কৃতি পাৰ্টি ৫ খনত আৰু অন্যান্য দল দুখন আসনত আগবাঢ়ি আছে।

বলেদ্র শ্বাহে ঝাপা ৫ আসনত ৩৯ হাজাৰ ২৮৪ টা ভোট লাভ কৰি চাৰিবাৰৰ প্ৰধানমন্ত্ৰী কে পি শৰ্মা অলিক পৰাজিত কৰে। নিজৰ শক্তিশালী স্থিতি থকা সত্ত্বেও কমিউনিষ্ট পাৰ্টি অব নেপাল (এম এল)ৰ অধ্যক্ষ অলিয়ে মাত্ৰ ১০ হাজাৰ ২৯৩ টা ভোটহে লাভ কৰিবলৈ সমৰ্থ হয়।

বলেন নামেৰে জনপ্ৰিয় ৩৫ বছৰ বয়সীয়া অভিযন্তা বলেদ্র শ্বাহ নেপালৰ পৰৱৰ্তী প্ৰধানমন্ত্ৰী হোৱাৰ আশা উজ্জীৱিত হৈ উঠিছে। নেপালত বিগত ১৮ বছৰত ১৪ খন চৰকাৰে কাৰ্য নিৰ্বাহ কৰিছে।

০০০০০০০০

—পশ্চিম এছিয়াৰ সামৰিক সংঘাত আজি অষ্টম দিনত উপনীত হ'ল। আমেৰিকা যুক্তৰাষ্ট্ৰ-ইজৰাইল আৰু ইৰানে বিমান আৰু ড্ৰোন আক্ৰমণ অব্যাহত ৰাখিছে। আমেৰিকা যুক্তৰাষ্ট্ৰ আৰু ইজৰাইলে যৌথভাৱে ২৮ ফেব্ৰুৱাৰীত ইৰানক আক্ৰমণ কৰিছিল। এই আক্ৰমণত ইৰানৰ সৰ্বোচ্চ নেতা আয়াতুল্লা আলী খামেনেই আৰু আন কেইবাজনো সামৰিক বিষয়া নিহত হয়। ইয়াৰ বিপৰীতে ইৰানেও ইজৰাইল আৰু কাষৰীয়া আন কেইবাখনো দেশত থকা আমেৰিকাৰ সামৰিক ঘাটসমূহত তীব্ৰ আক্ৰমণ চলায়। এই যুদ্ধৰ মাজতে আমেৰিকা যুক্তৰাষ্ট্ৰৰ ৰাষ্ট্ৰপতি ড'নাল্ড ট্ৰাম্পে ইজৰাইললৈ নতুনকৈ ১৫১ মিলিয়ন ইউ এচ ডলাৰৰ অস্ত্ৰ যোগানত অনুমোদন জনায়।

ইৰানৰ ৰাজধানী তেহৰানত আজি পুৱা আমেৰিকা যুক্তৰাষ্ট্ৰ-ইজৰাইল বাহিনীয়ে বিমানেৰে বোমা বৰ্ষণ কৰে। সামাজিক মাধ্যমত প্ৰকাশিত এটা ভিডিঅ'ত দেখা গৈছে যে এই বোমা বৰ্ষণত তেহৰানৰ মেহৰাবাদ বিমান বন্দৰত জুই লাগে। মহানগৰখনৰ পূব আৰু পশ্চিম অংশত প্ৰচণ্ড বিস্ফোৰণৰ শব্দ শুনাৰ লগতে আকাশ খোঁৱাই আৰু ধৰা পৰিলক্ষিত হয়। ইজৰাইলৰ সামৰিক বাহিনীয়ে তেহৰানত নতুনকৈ আক্ৰমণ কৰা বুলি ঘোষণা কৰিছে। ইৰানত থকা ৰাষ্ট্ৰসংঘৰ ৰাষ্ট্ৰদূত আমিৰ ছয়ীদ ইৰাৱানীয়ে প্ৰকাশ কৰা অনুসৰি আমেৰিকা যুক্তৰাষ্ট্ৰ-ইজৰাইলৰ বিমান আক্ৰমণত ইৰানৰ মহিলা-শিশুকৈ ধৰি এহেজাৰ ৩৩২ গৰাকী লোকৰ মৃত্যু হৈছে। আমেৰিকা যুক্তৰাষ্ট্ৰ আৰু ইজৰাইলে ইৰানৰ সাধাৰণ লোকক আক্ৰমণৰ লক্ষ্য কৰি লোৱা বুলি তেওঁ অভিযোগ কৰে। তেওঁ লগতে কয় যে ইৰানে আত্মৰক্ষাৰ অধিকাৰ মানি প্ৰতিআক্ৰমণ অব্যাহত ৰাখিব।

আমেৰিকা যুক্তৰাষ্ট্ৰৰ চেণ্টেল কমাণ্ডে কয় যে বিগত এসপ্তাহত ইৰানৰ বিভিন্ন লক্ষ্যক উদ্দেশ্যি কেইবাহাজাৰ আক্ৰমণ চলোৱা হৈছে। এটা বিবৃতিত চেণ্টেল কমাণ্ডে উল্লেখ কৰে যে অপাৰেচন এপিক ফিউৰিৰ অধীনত ইৰানৰ বিভিন্ন স্থানত ৩ হাজাৰৰো অধিক আঘাত হনা হৈছে।

আমেৰিকা যুক্তৰাষ্ট্ৰৰ ৰাষ্ট্ৰপতি ড'নাল্ড ট্ৰাম্পে ইৰানৰ সৈতে কোনোধৰণৰ চুক্তিৰ সম্ভাৱনা নাকচ কৰি কয় যে ইৰানে নিঃচৰ্ত আত্মসমৰ্পণ কৰিব লাগিব। সামাজিক মাধ্যমত কালি শ্ৰীট্ৰাম্পে কয় যে আমেৰিকা

আৰু ইয়াৰ সহযোগী শক্তিয়ে ইৰানক পুনৰ নিৰ্মাণৰ বাবে অক্লান্তভাৱে কাম কৰিব। তেওঁ লগতে কয় যে দেশখনক পূৰ্বতকৈ অৰ্থনৈতিকভাৱে অধিক ডাঙৰ, ভাল আৰু শক্তিশালী কৰি তোলা হ'ব।

লেবাননৰ চৰকাৰী নিউজ এজেন্সিয়ে প্ৰকাশ কৰা অনুসৰি পূব লেবাননৰ হিজবুল্লাৰ প্ৰভাৱ থকা নবি চিট নামৰ নগৰখনৰ সমীপত আজি পুৱা ইজৰাইলী বাহিনীৰ সৈতে স্থানীয় যোদ্ধাসকলৰ সংঘৰ্ষ হয়। ইপিনে, পশ্চিম এছিয়া অঞ্চলত ইৰানে অশান্ত পৰিস্থিতি অব্যাহত ৰখাৰ পৰিকল্পনা কৰা বুলি অভিযোগ কৰি ছৌদি আৰবে ইৰানক সতৰ্ক কৰি দিছে। ইৰানে উপসাগৰীয় অঞ্চলৰ আৰব ৰাষ্ট্ৰসমূহত থকা আমেৰিকাৰ সামৰিক ঘাটিক লক্ষ্য কৰি মিছাইল আৰু ড্ৰোণ আক্ৰমণ অব্যাহত ৰাখিছে। এই আক্ৰমণত আমেৰিকাৰ সামৰিক ঘাটসমূহৰ লগতে সংশ্লিষ্ট দেশসমূহৰ শক্তি পৰিকাঠামো আৰু আসামৰিক লোকৰ বাসস্থানৰ ক্ষতি হৈছে। পাকিস্তানৰ সেনা প্ৰধান ফিল্ড মাৰ্চেল আছিম মুনিৰৰ সৈতে এখন বৈঠকত অংশগ্ৰহণ কৰাৰ পাছতে ছৌদি আৰবৰ প্ৰতিৰক্ষা মন্ত্ৰী খালিদ বিন ছলমান অল ছৌদে ইৰানক এই সকিয়নি দিয়ে। ছৌদি আৰবৰ প্ৰতিৰক্ষা মন্ত্ৰীগৰাকীয়ে কয় যে প্ৰিন্স ছুলতান বিমান ঘাটিলৈ নিক্ষেপ কৰা এটা বেলিষ্টিক ক্ষেপণাস্ত্ৰ ধবংস কৰা হৈছে।

০০০০০০০০

পশ্চিম এছিয়াৰ পৰিস্থিতিৰ পৰিপ্ৰেক্ষিতত কাটাৰৰ ভাৰতীয় দূতাবাসে দেশখনত থকা ভাৰতীয় লোকসকলৰ বাবে কেইবাটাও অতিৰিক্ত হেল্পলাইন নম্বৰ মুকলি কৰিছে। সেই অনুসৰি ভাৰতীয় লোকসকলক +৯৭৪-৫৫৬৪৭৫০২, +৯৭৪-৫৫৩৬২৫০৮ আৰু +৯৭৪-৫৫৩৮৪৬৮৩ নম্বৰত যোগাযোগ কৰিবলৈ কোৱা হৈছে। সামাজিক মাধ্যমত দূতাবাসে প্ৰকাশ কৰা অনুসৰি এই হেল্পলাইন নম্বৰকেইটা ভাৰতীয়সকলৰ সহায়ৰ বাবে সপ্তাহৰ আটাইকেইদিনেই ২৪ ঘণ্টাই খোলা থাকিব। কাটাৰবাসী ভাৰতীয়সকলে দূতাবাসৰ ই-মেইল **cons.doha@mea.gov.in** তো যোগাযোগ কৰিব পাৰিব।

০০০০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মুৱে আজি পশ্চিমবংগ শিলিগুৰিত উপস্থিত হৈছে। এই ভ্ৰমণকালত শ্ৰীমতী মুৰ্মুৱে খন্তেক সময়ৰ পাছতে আন্তঃৰাষ্ট্ৰীয় চাওতাল পৰিষদে আয়োজন কৰা নৱম আন্তঃৰাষ্ট্ৰীয় চাওতাল অধিবেশনত অংশগ্ৰহণ কৰিব। পশ্চিমবংগৰ বাগডোগ্ৰাত ৰাষ্ট্ৰপতিগৰাকীক কেন্দ্ৰীয় জনজাতি পৰিক্ৰমা ৰাজ্যমন্ত্ৰী দুৰ্গাদাস উইকেই আদৰণি জনায়।

০০০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মুৱে কাইলৈ নতুন দিল্লীত মানেকশ্ব' চেণ্টাৰত আন্তঃৰাষ্ট্ৰীয় নাৰী দিৱসৰ কেন্দ্ৰীয় অনুষ্ঠানত মুখ্য ভাষণ দিব। মহিলা আৰু শিশু মন্ত্ৰ্যালয়ে আয়োজন কৰা এই অনুষ্ঠানত কেন্দ্ৰীয় মহিলা আৰু শিশু মন্ত্ৰী অনূপূৰ্ণা দেৱী আৰু ৰাজ্যমন্ত্ৰী সাবিত্ৰী ঠাকুৰে অংশগ্ৰহণ কৰিব। মন্ত্ৰ্যালয়ে কয়, এই অনুষ্ঠানত সশস্ত্ৰ সেনা, আৰক্ষী আৰু অন্যান্য খণ্ডৰ প্ৰতিনিধিকে ধৰি ১৫০ টাতকৈ অধিক বিভিন্ন সংস্থা, বিভাগ আৰু মন্ত্ৰ্যালয়ৰ প্ৰায় এহেজাৰ মহিলাই অংশগ্ৰহণ কৰিব। উদ্বোধনী অনুষ্ঠানৰ পাছত দুখন আলোচনা সত্ৰ অনুষ্ঠিত হ'ব।

০০০০০০০

মহিলা আৰু শিশু উন্নয়ন মন্ত্ৰ্যালয়ে আন্তঃৰাষ্ট্ৰীয় নাৰী দিৱস উদযাপনৰ অংশ হিচাপে কাইলৈ নতুন দিল্লীত দুই কিলোমিটাৰজোৰা শক্তিবাক শীৰ্ষক মহিলা নেতৃত্বাধীন পদযাত্ৰাৰ আয়োজন কৰিছে। মন্ত্ৰ্যালয়ে প্ৰকাশ কৰিছে যে এই পদযাত্ৰা কৰ্তব্যপথ হৈ ইণ্ডিয়া গেটৰ পৰা বিজয়চ'কলৈ পুৱা চাৰে ৭ বজাৰ পৰা ১০বজালৈকে কৰা হ'ব। এই যাত্ৰাৰ লক্ষ্য হৈছে বিভিন্ন ক্ষেত্ৰত মহিলাৰ নেতৃত্ব তথা অৱদানক উদযাপন

কৰাৰ লগতে মহিলাৰ, সুৰক্ষা, নিৰাপত্তা, সৰলীকৰণৰ প্ৰতি চৰকাৰৰ দায়বদ্ধতাক শক্তিশালী কৰা। মন্ত্ৰ্যালয়ে উল্লেখ কৰে যে এই পদযাত্ৰাত কেন্দ্ৰীয় মন্ত্ৰী, ৰাজ্যমন্ত্ৰী, সাংসদ, বিধায়ক আৰু বিভিন্ন ক্ষেত্ৰৰ মহিলা নেত্ৰী আৰু বিশিষ্ট ব্যক্তিক ধৰি মহিলা জনপ্ৰতিনিধিয়ে অংশগ্ৰহণ কৰিব। এই অনুষ্ঠানত সশস্ত্ৰ বাহিনী, আৰক্ষী, সংবাদ মাধ্যম আৰু অন্যান্য তৃণমূল পৰ্যায়ৰ সংগঠনৰ প্ৰতিনিধিকে ধৰি ১৫০ টাতকৈ অধিক মন্ত্ৰ্যালয়, বিভাগ আৰু সংগঠনৰ প্ৰায় ৩ হাজাৰ মহিলাই অংশগ্ৰহণ কৰাৰ সম্ভাৱনা আছে।

০০০০০০০

প্ৰধানমন্ত্ৰী নৰেন্দ্ৰ মোদীয়ে নতুন দিল্লীত কাইলৈ প্ৰায় ৩৩ হাজাৰ ৫০০ কোটি টকাৰ বিভিন্ন উন্নয়ন প্ৰকল্পৰ উদ্বোধন আৰু আধাৰশিলা স্থাপন কৰিব। শ্ৰীমোদীয়ে প্ৰায় ১৮ হাজাৰ ৩০০ কোটি টকা ব্যয় সাপেক্ষে দিল্লী মেট্ৰ' প্ৰকল্পৰ উদ্বোধন আৰু আধাৰশিলা স্থাপন কৰিব। তেওঁ দিল্লী মেট্ৰ'ৰ ১২ দশমিক ৩ কিল'মিটাৰ দৈৰ্ঘ্যৰ মজলিছ পাৰ্ক-মৌজপুৰ বাবৰপুৰ কৰিড'ৰ আৰু ৯ দশমিক ৯ কিল'মিটাৰ দৈৰ্ঘ্যৰ দীপালী চ'ক-মজলিছ পাৰ্ক কৰিড'ৰ উদ্বোধন কৰিব। প্ৰধানমন্ত্ৰীয়ে দিল্লী মেট্ৰ'ৰ ১৬ কিল'মিটাৰৰো অধিক দৈৰ্ঘ্যৰ আন ৩ টা নতুন কৰিড'ৰৰ আধাৰশিলা স্থাপন কৰিব। শ্ৰীমোদীয়ে ১৫ হাজাৰ ২০০ কোটি টকাৰ কেইবাটাও প্ৰকল্পৰ উদ্বোধন আৰু আধাৰশিলা স্থাপন কৰিব।

০০০০০০০

বাৰ্মিংহামত চলি থকা অল ইংলেণ্ড বেডমিণ্টন চেম্পিয়নশ্বিপৰ কোৱাৰ্টাৰ ফাইনেলৰ এখন খেলত ভাৰতৰ তাৰকা খেলুৱৈ লক্ষ্য সেনে চীনৰ খেলুৱৈ তথা প্ৰাক্তন চেম্পিয়ন লি শ্বিফেঙক পৰাস্ত কৰি প্ৰতিযোগিতাৰ ছেমিফাইনেলত প্ৰৱেশ কৰিছে। বিশ্বৰ ১২ নম্বৰ স্থানৰ খেলুৱৈ সেনে চিফেঙক ২১-১৩, ২১-১৬ ছেটত পৰাস্ত কৰে। তেওঁ ছেমিফাইনেলত কানাডাৰ ভিক্টৰ লাইৰ সন্মুখীন হ'ব। এই খেলখন বিয়লি চাৰে ৪ বজাত অনুষ্ঠিত হ'ব। উল্লেখযোগ্য যে এই প্ৰতিযোগিতাত ২০২২ চনত লক্ষ্য সেনে ৰাণাআপৰ সন্মান লাভ কৰিছিল।

০০০০০০০

সমাপ্ত